

Не пакідайце ж мовы нашай беларускай,
каб не ўмёрлі! Францішак БАГУШЭВІЧ.



Наша СЛОВА

№ 2 (12) • ЛЮТЫ • 1991

Штотыднёвік Таварыства Беларускай Мовы імя Францішка Скарыны.

Кошт 10 кап. (па падпісцы 5 кап.).

ШТО,
ДЗЕ,
КАЛІ

У другой докшыцкай сярэдняй школе прайшоў тыдзень беларускай мовы і літаратуры. Многія вучні прадэманстравалі добрае веданне роднай мовы, беларускай літаратуры. Васмьмікласнікі падрыхтавалі літаратурную кампазіцыю, прысвечаную творчасці і жыццю вядомага беларускага пісьменніка Уладзіміра Караткевіча. Цікава прайшла гадзіна сучаснай беларускай паэзіі ў 10 «Б» класе. Паважаным госцем старшакласнікаў быў рэдактар раённай газеты «Ленінская трыбуна» І. Лазука.

(па матэрыялах газеты «Ленінская трыбуна»).

«НЕЗАЛЕЖНАСЦЬ — ГЭТА...» НА ЎСІХ МОВАХ

У № 10 часопіса «Век XX і мир», які выдаецца Савецкім камітэтам абароны міру (на рускай, англійскай, французскай, іспанскай і нямецкай мовах), надрукавана эсэ вядомага беларускага пісьменніка Уладзіміра Арлова «Незалежнасць — гэта на ўкэнд у Вену...» Нагадаем, што гэтае выданне, энцыклапедычнае па вызначэнні тэмы, эсэ У. Арлова ўпершыню пабачыла свет у зборніку «Дзень волі 90», праўда, пад назвай «Незалежнасць — гэта...» Як бачым, кантэксты ўспрымання думак У. Арлова пра незалежнасць у гэтых выданнях розныя. Для адных самае важнае ў незалежнасці — матчымае на суботу і нядзелю «махнуць» у Вену, а для другіх...

Цікавая акалічнасць: эсэ У. Арлова перадрукавана ў газеце «Сибирский курьер», што выдаецца ў Новасібірску.

А. МІТРАНОВІЧ.

ДАРОГАМІ БЕЛАСТОЧЧЫНЫ



У студзені Таварыства Беларускай Мовы імя Францішка Скарыны правяло цікавую акцыю: беларускім школьнікам, якія вывучаюць у Беластоцкім вайсковым рэальным ліцэі, быў адвезены падарунак — кніжка «Беларускія народныя казкі», якая нядаўна выдана ў апрацоўцы Алеся Якімовіча і з малюнкамі Вячаслава Валыніча. З гэтай нагоды Таварыствам спецыяльна быў заказаны аўтобус. У паездцы бралі ўдзел: Яўген Цумараў — намеснік старшыні ТБМ, народны дэпутат БССР, Міхась Слямнёў — таксама народны дэпутат, старшыня Камісіі Вярхоўнага Савета БССР па нацыянальных пытаннях і міжнацыянальных адносінах, Яўген Лецка — пісьменнік, старшыня згуртавання беларусаў свету «Бацькаўшчына», рэдактар газеты «Дзеці і мы» пісьменнік Уладзімір Ягоўдзік, актывісты ТБМ старшы майстар Мінскага аўтазавода Барыс Родзіч, дырэктар Радашкавіцкага міжгаспадарчага прадпрыемства керамічных вырабаў Віктар Лазар, журналісты Алеся Шагун і аўтар гэтых радкоў.

Заканчэнне на 3-й стар.

ДЗЯКУЙ! Мы доўга не мелі і гэтага

Трынаццатага лютага нашыя народныя дэпутаты двойчы спракудзіліся. Пасля гэтага першы намеснік Старшыні Вярхоўнага Савета БССР Станіслаў Шушкевіч у часе пасяджэння сесіі заклікаў ўсіх, хто за беларускую мову, пакінуць залу. «Хто за беларускую мову, прашу выйсці за мною!» — сказаў ён.

Следам за першым намеснікам выйшаў гурт парламентароў. То быў акт адчаю, пратэст супраць абструкцыі, якую двой-

чы ўчыніла частка народных дэпутатаў пятнаццатаму пункту праекта пастановы «Аб парадку прымянення на тэрыторыі Беларускай ССР у 1991 годзе Закона ССР «Аб падатках з прадпрыемстваў, аб'яднанняў і арганізацый». У гэтым пункце гаворыцца: «Сума прыбытку выдавецтваў і друкарняў, атрыманая ад выдання кніг і брашур на беларускай мове, падаткам на прыбытак не абкладаецца».

Уважавікі зразумела: частка дэпутатаў з антыбеларускімі

настроямі скрозь увесць час галасуюць супраць кожнае нацыянальнае праявы. Гэта і па сёння парламент не «прызнаў» нашы нацыянальныя сімвалы. «Чорнаю сотняю» клічуць у Менску сатняжыну дэпутатаў, якая праваліла праект закона пра рэспубліканскае грамадзянства.

Па ўсім відаць, дзяржаўную палітыку, праз якую колькі гадоў таму назад функцыянеры нішчылі беларушчыну ды цкавалі патрыётаў за «нацыяналізм», сёння ўжо ў іншых абрысах ажыццяўляюць дэпутаты з шэрагу прыхільнікаў адміністрацыйна-камандае сістэмы. Калі раней на беларускую культуру быў усталяваны жорсткі ценз дзяржавы і ідэалогіі, дык

зараз, у больш вальнейшых умовах, яе спрабуюць падсячы эканамічна. Ажно большасць дэпутатаў схіляецца да думкі: дзяржава, якая прывяла мову сваёй карэннай нацыі да мяжы знікнення і якая ўдзурз зруйнавала культурны падмурак народа, мусіць цяпер ахвяравацца на тое, каб не абкладаць падаткам кніжкавыдавецкую дзейнасць на беларускай мове.

Насілу парламентары прагаласавалі за пятнаццаты пункт як мае быць. З трэцяга разу. Тое не ёсць наш праўны здабытак. Галасаванне больш за ўсё нагадвае міласціну. Дзякуй. Мы доўгага часу не мелі і гэтага.

Л. ВАШКО.

КАБ РОДНАЯ МОВА ВЯРНУЛАСЯ Ў ШКОЛЫ

15 лютага ў Мінску у ДOME літаратара бацькоўскім камітэтам, які ўжо некалькі гадоў працуе пры Саюзе пісьменнікаў Беларусі, была наладжана сустрэча бацькоў дзяцей, што навучаюцца ў беларускамоўных класах, з кіраўніцтвам народнай адукацыі рэспублікі. На вечарыну таксама былі запрошаны намеснік старшыні Вярхоўнага Савета Беларусі Станіслаў Шушкевіч, старшыня Камісіі па адукацыі, культуры і захаванню гістарычнай спадчыны Вярхоўнага Савета Беларусі Ніл Гілевіч, настаўнікі беларускамоўных школ, выкладчыкі ВНУ, пісьменнікі.

На шматлікія пытанні прысутніх адказвалі намеснік міністра народнай адукацыі рэспублікі Валяніціна Сухнат, намеснік загадчыка гарадскога ўпраўлення народнай адукацыі Рыгор Махнач, рэктар Мінскага педагагічнага інстытута імя Горкага Аляксандр Караткевіч, прарэктар БДУ Пётр Брыгадзін і прарэктар інстытута культуры Аляксандр Лягчынаў.

А фонам для сустрэчы былі плакаты, размешчаныя на сцэне, якія выразна гаварылі пра тое небяспечнае становішча, якое складаецца ў рэспубліцы: «Гімназіі, ліцэі на Беларусі: 2 — беларускія, 30 — расейскія», «Школы ў Мінску: імя Якуба Коласа, імя Янкі Купалы, імя Максіма Багдановіча, імя Францішка Скарыны — рускамоўныя», «Плануецца адкрыць у Мінску гімназіі і ліцэі: 15 — расейскія і 7 — беларускія?!» Апошні пад пытаннем, таму што, як сказаў у сваім уступным слове старшыня бацькоўскага камітэта Алеся Шамак, для беларускіх гімназій і ліцэяў

не хапае грошай! Тут жа прагучала вострая крытыка ў адрас РАНА Савецкага раёна г. Мінска, дзе адкрыліся 2 ліцэі, 2 коледжы, 1 гімназія на расейскай мове, і толькі адзіная школа № 147 пераведзена ў беларускую. Крыўдна, балюча! Грамадства ад роднай мовы адвярнуў рэжым, які веў народ да «агульнай» нацыі. Дзякуючы працэсам, якія адбываюцца ў рэспубліцы, Беларусь стала на шляхі адраджэння. Дык што стрымлівае? Чаму гэтак цяжка вырашаецца праблема падручнікаў? Тры гады прайшло, як у беларускамоўныя класы прыйшлі першакласнікі, праз два гады паўстае праблема настаўнікаў-прадметнікаў. Хто гэтым дзеткам будзе выкладаць матэматыку, фізіку, хімію на беларускай мове? Чаму да гэтага часу няма слоўнікаў па тэрміналогіі? Ці паўсюдна выплочваецца 15 працэнтаў надбаўкі да заробку настаўнікам беларускай мовы і літаратуры?

Многа папрокаў прагучала ў адрас рэктара Мінскага педагагічнага інстытута імя Горкага Аляксандра Караткевіча. З абурэннем пыталіся прысутныя, як хутка ў беларускія школы і дзіцячыя садкі прыйдуць высокакваліфікаваныя настаўнікі і выхавальніцы? Адпаведна рэагавала зала і на словы прарэктара БДУ Пятра Брыгадзіна, які сказаў, што ва ўніверсітэце адкрыты беларускамоўныя плыні, у тым ліку і на журфаку. Якім жа бедным будзе наш перыядычны друк! Чаму цалкам увесць факультэт журналістыкі не пераведзены на беларускую мову? Хто гэта будзе вырашаць і ад каго гэта залежыць?

Немагчыма не пагадзіцца з

тым, пра што сказаў выкладчык Мінскага педагагічнага інстытута Вінцук Вячорка: канцэпцыя двухмоўя ў рэспубліцы азначае толькі адно — забіць беларускую мову! Ён жа звярнуў увагу на тое, што трэць эместу апаўданняў у падручніках для пачатковых класаў — пра рэвалюцыю, партыю, Чырвоную Армію. Калі ж адбудзецца дэпалітызацыя нашых школ?

У сваім выступленні паэт Алесь Емелянаў выказаў засцярогу, каб «беларусізацыя» нашых школ не стала проста чарговай кампаніяй, бо, калі гавораць «беларусізацыя», адразу ж згадваецца «электрыфікацыя», «калектывізацыя»...

Вельмі слушна прагучалі і словы намесніка старшыні Вярхоўнага Савета Станіслава Шушкевіча, што нам не пярэчыць руская культура, не пярэчаць і літоўская, і польская; прыняцц адпаведных законаў перашкаджае толькі адно: агульнае бескультур'е, у тым ліку і сваё! Калі ў ЦК КПБ, можа, толькі некалькі чалавек гавораць па-беларуску, гэтакасама, як і ў Вярхоўным Савеце, дык як некаму можа балець тое, што баліць нам?!

Многа праблем было ўзнята на сустрэчы, яшчэ больш іх застаецца ў жыцці. Якой быць нашай беларускай школе, як ёй адраджацца? Думаецца, над гэтымі пытаннямі павінны задумвацца не толькі бацькі тых дзяцей, што навучаюцца ў беларускамоўных класах, не толькі настаўнікі і выкладчыкі ВНУ, а і ўсё наша грамадства. І ў першую чаргу дзяржаўныя ўлады. Загавораць нашы дзеці на роднай мове — значыць будзе жыць нацыя!

Раіса БАРАВІКОВА,

ГРАХІ ГІСТОРЫІ (пакаяньне апошняга тутэйшага)

Палюбі іншыя народы,
як свой уласны...
(З казаньняў сьвятых)

...я чую голас успамінаў —
нібы з магілы ўсіх вякоў:
сьвяшчэнны абавязак сына,
як крыж, цягнуць грахі бацькоў...

мне гэты камень не па сілах...
я падаю... і я маю:
«Не аддавай душу ў магілу!..
Ойча, я ворагаў люблю!..»

...ўспаміны сьцішана сівяя,
і голас, жорсткі і сухі...
і я нямтае Расіі
дарую даўнія грахі...

і новай рухню ўстануць пожны
стагоддзяў змрочных і глухіх...
і я дарую братняй Польшчы
яе шляхотныя грахі...

я ухлюся ад сірэнаў
і падымся ад сахі...
і я Нямецчыне зьмірэннай
дарую марсавы грахі...

і Дух Сьвяты аблішчыць сэрца...
як поч, адыйдзе дух ліхі —
і возьме валадарства сьмерці
мае уласныя грахі...

БЕЛАРУСКІ НАРОД І ЯГО МОВА

Эсэ акадэміка

Яўхіма Карскага

чытайце

на 2—3 старонках

«Гімназіі, ліцэі на Беларусі: 2 — беларускія, 30 — расейскія», «Школы ў Мінску: імя Якуба Коласа, імя Янкі Купалы, імя Максіма Багдановіча, імя Францішка Скарыны — рускамоўныя!»

«Плануецца адкрыць у Мінску гімназіі і ліцэі: 15 — расейскія і 7 — беларускія!»

Для беларускіх гімназій і ліцэяў не хапае грошай?

Газета «Звязда» (№ 24) абвясціла катэгарычна — «белорусскую». Магчыма, не заўважышы, як гэтае слова цікава выглядае на яе першай паласе, выдрукаванае па... руску. Ды яшчэ ў загалоўку з клічнікам ў канцы, калі просіцца пыталынік. Сюжэт становіцца значна цікавейшым (і мы да яго вернемся), калі сюды далучыць два наступныя — анонс буйным шрыфтам пра тое, што член Палітбюро ЦК КПСС і першы сакратар ЦК КПБ А. Малафееў гатовы адказаць на запытанны чытачоў, «у чым заключаюцца падыходы і дзеянні Кампартыі Беларусі па дасягненню грамадскай згоды ў рэспубліцы», і інтэрв'ю сакратара ЦК КПБ А. Русецкага. У спалучэнні з вышэйпамятанай «нивою» назва інтэрв'ю таксама набывае проста-такі мастацкую шматзначнасць. «І мэта і задача ў нас адна — абнаўленне грамадства і асобы» — так гэта гучыць. «У нас» — зразумела ў каго. Бо астатнія, дысідэнты там розныя, практычна ад працэсу «аднаўлення» адсякаюцца ўжо ў самым пачатку, першым пытаннем карэспандэнта. «Некаторыя (?) дзеячы мастацтва і асабліва лідэры (?) «нацыянальнага адраджэння», — гаворыць ён, — бы аб'цугамі заціскаючы з'едлівымі двухкосямі тых ананімных «лідэраў»...» (сцвярджаюць, што менавіта сацыялістычнае развіццё грамадства вядзе да пагібелі культуры).

Да гонару субяседніка, тон іранічных двухкосяў ён, здаецца, не вельмі ахвочы падтрымліваць і выказвае меркаванне, якім адразу выклікае да сябе чытацкую павягу. «Ісціна, — заўважыў А. Русецкі, — не глыбей сваёй сутнасці незалежна ад таго, кім яна выказана». Аднак адразу быццам спахпаўшыся, дадае, што поўную ісціну пра культуру сацыялізму ведалі толькі Маркс ды Ленін. Першы сказаў, што «камуністычная ідэя па сваёй сутнасці супадае з сутнасцю культуры... калі пад культурай разумець усё тое асяроддзе, якое вядзе да «ачалавечвання» чалавека і грамадства, ператварэння яго ў родавую істоту», а другі, Ленін, вынайшаў формулу, згодна якой «пралетарская культура-камунізм». «Так, гэта тэорыя, і я нікога не маю супраць, — памяркоўна кажа карэспандэнт. — А на практыцы?»

Ну, а паколькі «практыка» (хай чытач, калі можа, даруе гэтыя двухкосяці) была ў нас за апошнія семдзесяць гадоў незвычайна багатая, то і гутарка пра яе аказалася немалая. Скажу адразу, я з павягаю стаўлюся асабліва да доктара гістарычных навук Аркадзя Уладзіміравіча Русецкага, неаднойчы даўшага слухаць яго якіх тады, калі ён не быў сакратаром ЦК, няма за ім, здаецца, і граху цкавання

дысідэнтаў і наогул вальнадумцаў, але няхай яго і надалей аберагае бог ад наезджанай каліяны партбюракратычнай зашоранасці і неталерантнасці! Бо ёсць у ягоным інтэрв'ю «Звяздзе» тое, што насцярожвае. Ды і засмучае таксама.

«А на практыцы...» — падхоплівае ён рэпліку. — Чамусьці забываецца (мяркую, што гэта робіцца наўмысна!), што ля вытокаў усіх абнаўленчых працэсаў у рэспубліцы ў 20-я гады — і беларусізацыі, і развіцця тэатральнай і кінасправы, і стварэння ўмоў для развіцця беларускай вышэйшай школы, і размаху культурна-асветніцкай дзейнасці стаялі Камуністычная партыя Беларусі, Савет усіх узроўняў...

Так ужо і забываецца? Наўмысна? А мне здаецца, у нас

ЯКУЮ «НІВУ» ЎРАБЛЯЕМ?

апошнім часам нямала напісана, што камуністамі былі і Чарвякоў, і Жылуновіч (Цішка Гартны), і той жа Ігнаціўскі. Пастановы ЦК таксама ўспамінаюцца. Аднак чаму б у інтэрв'ю не ўспомніць: працавалі камуністы разам з Лёсікам, Ластоўскім, Некрашэвічам, Дылам, іншымі выдатнымі дзеячамі беларускай культуры... Якія вельмі хутка сталі ахвярамі балашавіцкага вераломства і гвалту. Некаторых пачалі нават знішчаць у 20-я. А «ліквідаваўшы» беспартыйных «нацзмаў», Малых таталітарызму пачаў потым жэрці саміх ініцыятараў «клясавай» нянавісці.

Так, далей у інтэрв'ю згадана: «мудрае» сталінскае кіраўніцтва ў сваім вынішчальным размаху не рабіла выключэння ні для беларускага мастацтва, ні для беларускіх камуністаў. У агні «класавай барацьбы» (ці лепш — вынішчэння нацыянальных кадраў) гарэлі і тыя, і другія. Слушная заўвага: то было «азіяцкае дзікунства». Але ці толькі — «факты самавольства» тырана? Яго што — наслалі злыя чараўнікі? Ці ўсё ж выбралі сабе ў правадзіры члены кіруючай (і адзінай — канкурэнтаў самі знішчылі) партыі «новага тыпу»? Калі не прызнаць тое вынікам адпаведнай палітычнай практыкі і сістэмы, не праналізаваць як найглыбей, каб расшуча перабудова, ці не павісе аднойчы зноў над галавамі чарговага пакалення, пажадаўшы звачца людзьмі, беларусаў старая крывавае сякера «азіяцкага дзікунства»?

Так, пагодзімся: у кіраўніцтве Кампартыі рэспублікі знаходзіліся і такія людзі, якія спрабавалі няж абараніць ад гвалту творчую нацыянальную інтэлігенцыю. У інтэрв'ю згадваюцца П.

Панамарэнка, К. Мазураў, П. Машэраў, Ц. Кісялёў, І. Палякоў. Можна, пэўна, успомніць добрым словам і А. Т. Кузьміна. Хоць і яны былі не без граху. Не ў гэтым зараз справа. А ў тым, што сам А. У. Русецкі зазначае след: мацней за іхнія добрыя намеры аказаўся той жа «суслаўскі прэс», які беспакарана мог пры жададні прасваць мастацкае поле рэспублікі — члена Арганізацыі Аб'яднаных Нацый!

Дык у чым сакрэт? Чаму той маскоўскі «прэс» так лёгка прабіваў нават заслон першых сакратараў ЦК Кампартыі рэспублікі, не кажучы пра другіх ці трэціх? Таму што былі яны магутнымі для падначаленых, а для цэнтру ўсяго толькі «намеснікамі»? А мо тут і яшчэ нейкая злавесная прычына? Гэтае пытанне зараз задаюць

хоўнага ачышчэння грамадства (ды і дзейснай падтрымкі людзей, пацярпелых ад сталіншчыны, зняможных гаротнікаў), улады нашы, практычна падпарадкаваныя КПБ, не зарэгістравалі.

Але ёсць яшчэ больш трывожнае, здольнае нават паставіць пад сумненне — ці сапраўды шчыра новае кіраўніцтва ЦК КПБ распачало пошук грамадскай згоды і дбае менавіта пра беларусаў з іх нацыянальна-культурнымі патрэбамі як этнасу, а не арыентуюцца па-ранейшаму на ўлада-паслухмянае «населенства», трохі дзеля каларыту падфарбаванае беларушчынай?

Вернемся да пачатку гэтых нататак і яшчэ раз зірнем на першую старонку «Звязды», дзе побач з інтэрв'ю аказалася заметка

сабе ўсе сумленныя людзі, асабліва ў свеце падзей апошніх тыдняў.

А. У. Русецкі ці не першы з кіраўнікоў ЦК КПБ прызнаў, прычым, па ягоных словах, «адназначна станоўча», ролю беларускай творчай інтэлігенцыі ў перабудовым працэсе. Думаецца, ён не стане і са сказаным тут выпаджваць «злыхчельства». Калі пытанне стала аб нашым агульным нацыянальным выжыванні, было б самагубствам шукаць новых «класавых» ворагаў, а не ўзаемапаразумеання.

Першым, зноў-такі без нядаўняй эквілібрыстыкі папярэднай, прызнаў А. У. Русецкі ў інтэрв'ю і тое, што «актыўнасць вялікай групы пісьменнікаў, акцёраў, мастакоў, дзеячаў тэатра і кіно Беларусі паклала пачатак грамадскаму руху за адраджэнне нацыянальнай мовы і свядомасці, увекавечанне памяці ахвяр сталінскіх рэпрэсій 30—40-х і пачатку 50-х гадоў, захаванне помнікаў гісторыі і культуры, больш глыбокае вывучэнне ва ўсіх тыпах навучальных устаноў гісторыі БССР і г. д.» А таксама, што «дзячы літаратуры і мастацтва былі сярэд арганізатараў новых грамадска-палітычных («Мартыралог Беларусі»), экалагічных («Беларускі экалагічны саюз»), культурна-асветніцкіх і мастацкіх арганізацый (рэспубліканскае «Таварыства беларускай мовы імя Ф. Скарыны», «Таварыства аматараў ўсёй беларускай культуры» ў Мінску, «Беларускі ПЭН-цэнтр»), якія аказалі значны ўплыў на духоўны і нават грамадска-палітычны абстаўнік у рэспубліцы». На вялікі жаль, не згадаў пра БНФ. Як і пра тое, што «Мартыралог Беларусі» — арганізацыя, такую неабходную для ду-

ны пыталынік. Там вось пра што: з першага лютага гэтага года падпісчыкі «Сельскай газеты» пачынаюць атрымліваць узамен... «Белорусскую ниву». Не будзем пра тое, як сталася, што нядаўня «Сельская газета» пазбавілася не толькі назвы, але і падлегласці Вярхоўнаму Савету і Савету Міністраў БССР, назваўшыся толькі «органом ЦК КПБ и Союза аграрников БССР». Чаму дадаліся сюды «аграрнікі», цікавую версію выказаў чытач «Народнай газеты» (№ 26). Зараз пра іншае і ў дадзеным выпадку куды больш істотнае.

Ужо нават і фармальнае цяпер поўнае падначаленне газеты ЦК КПБ ускладае на апошняга цалкам вынікі падобнай акцыі. Дарэчы, як вядома, некалі менавіта ЦК КПБ пасля ўхвалы ягонай дзейнасці па русіфікацыі краю М. С. Хрушчовым (Генсек сказаў: такім шляхам беларусы першымі дасягнуць камунізму) загадаў «Сельскую газету» (перад тым — «Каласная праўда», а калісьці — «Беларуская вяска», «Савецкі селянін» з літаратурным дадаткам «Чырвоны сейбіт» і г. д.) друкаваць на рускай мове. Такім чынам траянскі конь русіфікатарства свядома ўводзіўся ў самы крынічны асяродак беларускага этнасу — у вёску. Ну, няхай, было і сплыло. Цяпер, здаецца, яшчэ ўсё ж перабудова. Ва ўсякім разе ў інтэрв'ю гэта не адмаўляецца, а дэсантнікі, якімі кіруюць «Комитеты национального спасения» на платформе КПСС, пакуль у Прыбалтыцы. Тады пытанне: дык што перашкодзіла новым кіраўнікам ЦК КПБ, у тым ліку шанюўнаму Аркадзю Уладзіміравічу, пастанаваць, каб камуністычная газета для сяла аднавіла нарэшце выхад па-беларуску? Кіруючыся Зако-

нам аб дзяржаўнасці мовы карэннага насельніцтва, дарэчы. Клапоцячыся аб захаванні самога этнасу. Меркантильная боязь страціць частку падпісчыкаў? А чаму не пабаяліся гэтага кіраўнікі, скажам, прафсаюзаў Беларусі, блаславіўшы «Працу» (цяпер — «Беларускі час») хоць бы для пачатку на двухмоўе? Іх жа ніхто не прымушаў. Чаму не пабаяліся, а паверылі ў цвярозы розум сваіх падпісчыкаў «Народная газета», выданне Мінскага гарсавета «Добры вечар», «Юрыдычная газета»? Ды і рускамоўная наша газета «Знамя юности» знайшла магчымасць на сваіх старонках прапагандаваць беларускае слова, рэгулярна публікуючы змястоўны спецыяльны раздзел «Родныя словы»!

Дык у чым справа? Няўжо зноў у традыцыйным адрыве лозунгаў ад практыкі?

Дарэчы, і слова, якое распаўсюджваецца «абноўленай» «Сельскай газетой», яскрава сведчыць, што іменна імкнучы ўбіць у галовы сялян. Для ілюстрацыі ўсяго некалькі цытат з практычна перадавага, а значыць праграмагна, артыкула газеты ад 6 лютага — «Истоки сепаратизма». У артыкуле праводзіцца думка, што лепш за ўсё наогул ліквідаваць федэрацыю (ці не будзе гэта і здзейснена, калі мы зараз дружна прагаласуем на рэфэрэндуме за «абноўленую» федэрацыю, добра не разабраўшыся, у чым абнаўленне) і стварыць «цэнтралізаванную сацыялістычную рэспубліку с адной сталіцы, абласцямі і раёнамі». Для чаго? А таму што аказваецца: «такое административно-территориальное деление привело бы к ликвидации 35 Советов Министров, 15 Центральных Комитетов партии и комсомола...» Словам, «система управления стала бы четкой и жестко управляемой (мусіць, Указамі? — Э. Я.) — центр, область, район... Што ж, сапраўды гіганцкая эканомія сродкаў на начальстве. На прапагандыстах таксама, відаць?

Так вось у «абноўленай» былой «Сельской газете» разабраліся з дзяржаўнай структурай Саюза. А як з нацыянальнасцямі і «нацыяналістамі»? І тут, аказваецца, усё прасцей, чым нават прапануе цэнтральны Прэзідэнт. Дарэмна ён валендаецца з гэтай суверэннасцю рэспублік, якая перашкаджае абвясціць падпісанне Дагавора проста чарговым Указам. «Каким республикам, какого Договора» — дзіўства аўтар «Истоков сепаратизма». — А веда федэрацыя сустракаецца з 1922 года як Союз Советских Социалистических Республик. И возникла она не как вечная федерация, а как переходная ступень (??!) на пути к созданию единой централизованной социалистической республики». Так вось. А мы ўсё пра Канстытуцыю, суверэннасць.

БЕЛАРУСКІ НАРОД І ЯГО МОВА

Праф-акад. Я. КАРСКІ

II. УТВАРЭННЕ БЕЛАРУСКАЙ НАРОДНАСЦІ І МОВЫ

Заканчэнне. Пачатак у № 1. Праца надрукавана са скарачэннямі і з адступленнямі ад дарэформеннага правісця (па тэхнічных прычынах).

Цяперашняя беларуская мова з'явілася паступова, гістарычна, з мовы тых даўнейшых славянскіх плямёнаў, якія пераважна ў эпоху літоўскага перыяду беларускай гісторыі леглі ў аснову беларускай народнасці. Наколькі можна меркаваць з паведамлення нашага пачатковага летапісу, гэтыя плямёны былі — дрыгавічы, радзімічы і часткова крывічы (полацкія і смаленскія). Збліжэнне гэтых плямёнаў асабліва ўмацавалася ў перыяд удзельна-варажыцкага жыцця, але зусім зліліся яны ў адну беларускую народнасць у XIII—XIV стагоддзях. Тады ж, і часткова пазней, беларусы ў некаторых месцах асімілявалі сабе севяран, вяцічаў і нават некаторыя літоўскія плямёны, напрыклад явягаў і голыдз. Утвораная гэтак беларуская народнасць і яе мова духоўна зусім пакарыла сабе літоўцаў-жмудзінаў. (Апошнія пачалі пераймаць у беларусаў нажытую імі цывілізацыю, памалу засвойвалі мову і нават іх рэлігію грэчаскага вызнання). Ужо пры

Альгердзе ўрад знайшоў патрэбным прызнаць рускую (беларускую) мову афіцыйнай; следам за ўрадам пайшлі і вышэйшыя слаі грамадства. Вось як аб гэтым казаў папе ў сваёй прамове ў 1501 годзе віленскі прэлат Эразм Вітэльскай: «Літоўцы маюць уласную мову. Але дзеля таго, што русіны насяляюць сярэдзіну дзяржавы, то ўсе звычайна карыстаюцца іх мовай, бо яна далікатная і больш лёгка».

У гэтыя часы беларуская мова ўжо мела ў сабе амаль усе тыя фанетычныя і марфалагічныя асаблівасці, якія характарызуюць яе цяпер; толькі слоўнікавы склад яе і сінтаксічны бок змяняліся і далей, у эпоху польскага панавання і ўплыву, які быў досыць значны ўжо ў XV ст. і вельмі пашырыўся ў XVI і ў далейшыя часы, да часу прылучэння Беларусі да Маскоўшчыны. Соймы, гарадскія самаўпраўленні паўсталі ў Беларусі-Літоўскай дзяржаве і згодна з Магдэбургскім правам заклікалі да дзяржаўнага жыцця і дзейнасці вышэйшых і сярэдніх сааслоў гарадскога насельніцтва, прымуслі звярнуць асаблівую ўвагу на мову як галоўны сродак грамадзянскіх інтарэсаў. Літаратурная мова, якая па-

навала тады і была агульнай для Заходняй і Усходняй Русі, поўнага царкоўнаславянскага, для зазначанай мэты не падыходзіла, як ужо і раней, яна была няздатная для граматы і актаў. Развіццё царкоўнаславянскай мовы, хоць і з беларускімі рысамі, на Беларусі перашкаджала, між іншым, адсутнасць на ёй адукацыі ў праваслаўнага духавенства, яно мусіла самачынным ўжываць гэтую мову і захоўваць яе. З гэтай прычыны дзеля грамадзянска-дзяржаўных інтарэсаў трэба было звярнуцца да народнай мовы. А з-за таго, што народная мова не мела патрэбных тэрмінаў, якія адпавядалі б новым паняццям, прыйшлося браць іх з іншых моў, у першую чаргу — з польскай і праз яе з заходнеславянскіх моў, бо з імі былі знаёмы праз Польшчу вышэйшыя і сярэднія сааслоў на Беларусі. Пазней, дзякуючы пашырэнню палітычнай і рэлігійнай уніі з Польшчай (у канцы XVI ст.), калі ўмацаваўся на Беларусі польскі каталіцызм, уплыў польскай мовы на народ і духавенства стаў вельмі прыметны.

З гэтай прычыны апрацаваная к канцу XVI ст. беларуская літаратурная мова была перасыпаная паланізмамі, галоўным чынам у слоўніку. Але побач з літаратурнай мовай жыла народная мова, якая таксама мела крыху паланізмаў. Фанетычныя (у гукх) і марфалагічныя (у будове і зменах слова) асаблівасці ў той і другой мовах развіваліся супольна, ад-

нолькава; але сінтаксіс у літаратурнай мове часта адступаў ад сінтаксісу народнай, а слоўнік яшчэ больш розніўся, асабліва ў перакладных творах. У больш неакуратных з іх польскі арыгінал часта толькі перапісваўся кірыліцаю, ды ў фанетыцы і марфалогіі часткова выпраўляліся відавочныя польскія элементы. Іграць ролю літаратурнай і афіцыйнай мовы ёй прыйшлося доўга, аж па-

куль яе не выціснула з судово-адміністрацыйнай практыкі польская мова, хоць ў іншым ужытку яна існавала і далей, да канца XVIII стагоддзя, і часта перадавалася польскім пісьмом (лацінкаю). Народная беларуская мова жыве і дагэтуль. У пачатку XIX стагоддзя рабіліся захады надаць ёй літаратурную апрацоўку, але гэта было зроблена толькі ў канцы XIX і ў пачатку XX стагоддзя.

III. ПОМНІКІ СТАРОЙ І СУЧАСНАЙ

БЕЛАРУСКАЙ МОВЫ.

НАВУКОВАЕ ЯЕ ДАСЛЕДАВАННЕ

І старая літаратурная беларуская мова і сучасная народная беларуская гутарка дайшлі да нас, першая — у пісьмовых помніках, а другая — у жывой мове. Па той прычыне, што час з'яўлення і пашырэння старажытнабеларускай мовы, наколькі можна было бачыць з папярэдняга матэрыялу, адносіцца галоўным чынам да XVI—XVII стагоддзяў — часу не вельмі адлеглага ад нас, і, да таго, багатага праявамі грамадска-палітычнага жыцця, помнікаў з асаблівасцямі беларускай мовы, што джалі ў аснове старой

літаратурнай беларускай мовы, дайшло да нас вельмі многа. Мы маем масу граматы і актаў, асабліва судовых і іншых старажытных дакументаў, шмат рукапісных кніг — да набажэнства, біблейных, святаяйцецкіх, летапісаў, хронік, ханрографіў, белетрыстычных у форме апавяданняў, запісак і мемуараў, вершаў і інш., а яшчэ больш — кніг даўнейшага друку. У адным толькі Віленскім архіве апісаных актаў маецца больш за 200 000; граматы толькі за канца XV ст. вядома больш за 130; неюрдычных рукапісных кніг з XIV да канца XVI ст.

Дарэчы, нешта вельмі знаёмае казал нядаўна па Цэнтральным тэлебачанні, абвясняючы: усё, цяпер, каб і хацеў хто, дык рэспублікама ніяк фізічна немагчыма раздзяліцца. Зрэшты мацней за сямскіх блізнят. Ці не тое гэта, кажучы словамі аўтара перадавага артыкула ў «абноўленай» «Сельскай газетэ», «соцыялістычнае государство, которое сегодня изображается критиками в образе нищего с протянутой рукой»?

Выходзіць, мала зрасліся і для поўнай перамогі сацыялістычнай ідэі яшчэ цясней трэба? А этнасы куды, гэтыя недабітыя сталіншчынай «истокі сепаратизма»? Аказваецца, ліквідаваць канчаткова, стварыўшы адпаведныя законы. «Хотелось бы напомнить нашим законодворцам, — павучае газета ЦК КПБ і Саюза аграарыяў, — что нормы права всегда были и всегда будут юридическим выражением политики правящей партии и государства... В этой связи мы не должны забывать о том, что нация — категория историческая. Нации складывались в процессе развития экономических и политических связей. Они являются неизбежным продуктом и неизбежной формой буржуазной эпохи общественного развития...» Словам, хоць яны і «представляют собой исторически сложившуюся устойчивую общность людей на основе общности экономических связей, территории, языка и однородности характера, проявляющегося в общности форм национальной

культуры», гэта дробязь, і калі іх «сацыялістычным» спосабам у чарговы раз ператасаваць, то нарэшце атрымаецца тое, што не паспеў дарабіць, бо не даў бог веку, «взялікі кормчы» і «бацька народаў» у тыя самыя гады, якія згадвае ў інтэрв'ю А. У. Русецкі. Як бачым, ідэя жыве! Яшчэ крыху — і станем мы поўнацэнна «сацыялістычнымі». Такімі, што будзе нам усё роўна, дзе пасвіцца і пладзіцца, — куды Указам пашлюць. Таму, відаць, гэтыя меркантильныя заходнеўрапейцы, што па сваёй капіталістычнай абмежаванасці не могуць дарадзіць да нашай інтэрнацыяналістычнай сацыялістычнасці, хуценька зараз прымаюць захады, каб абмежаваць магчымы патак бежанцаў з Усходняй Еўропы. Бо ўжо і цяпер нашы найбольш інтэрнацыянальна-сацыялістычныя выхаваныя суайчыннікі не абмяжоўваюцца прасторами Саюза, а ўсё гусцейшымі натоўпамі заспяшаліся хто ў Германію, хто ў Канаду, хто ў Ізраіль, каб адтуль у ЗША ці зноў жа ў Канаду. А хто дык гатовы сягнуць нават у тую чортма якую, недзе за экватарам, краіну, якая прапануе нам бясплатна два мільёны авечак, каб толькі мы сядзелі на сваім месцы. Вось што значыць іхні капіталістычна-буржуазны эгаізм.

Дык якую ж мы яшчэ гэтакім чынам будзем урабляць ніву? Што на ёй узрасце, што яшчэ пажнём?

Эрнэст ЯЛУГІН.

ПЫТАННЕ — АДКАЗ

Не саромецца і гаварыць!

Шаноўныя рэдактары! У вашай газеце заклікаюць гаварыць па-беларуску. А як, калі ніхто не вучыў у школе? Спрабавай, але атрымліваецца мяшанка. І язык бы драўляным становіцца. Дзеці смяюцца, сорама. Так што прабачце, а гаварыць мне, у маім сталым узросце, даўдзецца ўжо, відаць, так, як прывучаны. Чытаць па-беларуску, прайда, магу.

В. МАТАЛІН.

Шаноўны спадар Маталін!

У такім становішчы, як Вы, зараз у нашай старонцы апынуліся многія. За апошнія гады ў беларускамоўных газетах апублікаваны сотні пісьмаў, падобных на Вашы: пераважна большасць іх аўтараў гаворыць пра самаадчуванне, якое нагадвае дурны сон, калі трэба крычаць аб ратунку, а язык не слухаецца, здран-

цвеў. Што і казаць, становішча прыкрае. Адно сцвяшчае: многія людзі нарадзіліся схамануліся і пачынаюць разумець, што з імі адбываецца нядобрае — нешта істотнае, тое, што звязвала іх з зямлёй, на якой жывуць, з дзядзямі, памірае. Рэдакцыя мае намер у самым бліжэйшым часе выказацца па гэтым пытанні больш грунтоўна. Спадзяёмся

таксама і на чытацкую падтрымку размовы. Ну, а што параіць асабіста Вам? Вядома ж, у нас сілком нікога гаварыць па-беларуску не прымушаюць. Але калі нічога не рабіць, то сорама, пра які Вы кажаце, так з намі ўсё жыццё і застаецца. Калі ж, не зважаючы на цяжкасці, вучыцца, ён, гэты сорама, пераўтворацца ў гонар за сябе, які асобу. Таму мяркуем: трэба не саромецца за сваё кепскае вымаўленне, а абавязкова працягваць гаварыць! Дарэчы, што, калі бяруцца вывучаць замежную мову, так адразу ж і пачынаюць гаварыць, бы якія дыктары? А беларускую ж мову засвоіць куды лягчэй нават не карэннаму жыхару, але чалавеку, які вырашыў укараніцца на Беларусі.

У гэтым сэнсе для нас маюць асаблівую цікавасць радкі з пісьма жыхаркі Лагойска М. Жолуд, якое надрукавала нядаўна (1 лютага) газета «Літаратура і мастацтва»: «Болей за 30 гадоў, — напісала М. Жолуд, — не размаўляла я па-беларуску. Але ўспомніла мову душа мая. Для чалавека свядомага мо тут і гаварыць няма пра што, але ж парознаму вяртаецца мы да спадчыны. Загаварыла я па-беларуску з тыдзень назад, але спачатку было 10 месяцаў «ЛіМа», «Альтэрнатыва заўсёды ёсць» Зянона Пазыняка, артыкулы Уладзіміра Арлова, Анатоля Сідарэвіча, выданне «Свабода» і абавязкова «Наша слова». Першыя 2 дні маіх не тое што вопытаў, але беларускіх сказаў даліся з цяжкасцю. Галава мая, не звыкая думаць і разважаць па-свойму, напружвалася ў вышуку перакладаў з рускай, але я гаварыла — павольна, следам выпраўляючы памылкі ці сама, ці з дапамогай свайго спадара. Ладзіла гульні з дзецьмі ў беларускія словы, задавала пытанні на веданне слоў свайму спадару, яго сябру, і яны ўспрымалі іх гэтаксама, як дзеці: з цікавасцю і паразуменнем. Потым перасездзела, «перагаварыла» свой агромністы скачок, бо тут абавязкова трэба ўсяляк ізалявацца (напрыклад, слухаючы толькі беларускае радыё, нават «Огонек» Кароціча не чытаўся, бо здаўся нечым далёкім), і выйшла на вуліцу, адчуўшы сваю Веру. Сёння я мастадонт. Сёння я кожнаму, хто мяне... перапыняе ў здзіўленні, адказваю: «А я яшчэ толькі вучуся...» Тут кожны павінен вырашыць сам: з кім ён. Не зразумелі? Чытайце «Сповідзь» Ларысы Геніюш, нашай паэтки-пакутніцы, і зразумеце, кім мы былі і што з намі сталася».

Такая вось парада. Але паўторм, кожны сам выбірае свой шлях. Толькі калі ўжо вырашылі ўсё-такі загаварыць, гадоўнае — не дазваляйце зноў прыціснуць да долі нашай са-старэлай хворобе духоўнага жабрацтва!

ДАРОГАМІ БЕЛАСТОЧЧЫНЫ

Заканчэнне.

Пачатак на 1-й стар.

Шмат цікавых сустрэч было ў паездцы. Справа ў тым, што сёння на Беластоцчынне ў двух ліцэях і сарака пяці пачатковых школах вывучаюць беларускую мову 3.677 дзяцей. Акрамя казак, везлі мы і шмат кніг, што ахвяравалі браткам-беларусам актывісты ТБМ.

Першы прыпынак — у Бельску Падляшскім, дзе знаходзіцца ліцэй і пачатковая школа з беларускай мовай навучання. Вядома, толькі ўмоўна можна сказаць, што тут (дарэчы, як і ўсюды) асноўнае ў навучанні — беларуская мова. Так, ліцэісты вывучаюць і граматыку, і літаратуру, і гісторыю Беларусі, цікавіцца культурай, выпісваюць нашу перыёдыку, але ўсё ж большасць прадметаў выкладаецца тут на польскай мове. Яно і зразумела: не так проста нават у Беларусі знайсці падручнікі, скажам, па фізіцы ці геаметрыі на роднай мове, а ў Польшчы — тым больш...

Нашы падарункі былі вельмі даспадобы і вучням, і настаўнікам.

Цікавае пытанне на сустрэчы ў Гайнаўскім ліцэі задала Яўгену Лецу будучая выпускніца гэтага года Кася Башун. Яна марыць паступіць у Мінскі інстытут замежных моў. Але ж на якой мове там ідзе выкладанне? Калі на рускай, дык яна не зможа паступіць... Крыўдна, вядома. Сталіца Беларусі, а толькі ў лічаных навучальных установах сёння на лекцыях пачуеш беларускую гаворку.

Сорак пяці пачатковых школа на Беластоцчынне. Вядома ж, за тры дні наведць усе іх было немагчыма. Тым больш што ўсюды нас сустракалі як самых дарагіх гасцей. Падыходзілі да аўтобуса і простыя сяляне. Рэшткі кніг мы пакінулі ў Гай-

наўскім гісторыка-краязнаўчым беларускім музеі. Актывісты беларускага грамадска-культурнага аб'яднання Беластоцчыны абяцалі абавязкова развезці ўсе кніжкі па прызначэнні. Тут адбылася цікавая гутарка па розных пытаннях узаемаадносін беларусаў, што пражываюць па абодва бакі граніцы. Удзельнічалі беларускі пісьменнік з Беластоцкага ваяводства Сакрат Яновіч, сакратар беларускага грамадска-культурнага аб'яднання Віктар Стахвук, дырэктар Гайнаўскага ліцэя Аляксандр Іванюк, карэспандэнт газеты «Ніва» Ян Максіміук, многія іншыя «польскія беларусы».

Паездка паказала, што кантакты з Беластоцчнай абавязкова трэба падтрымліваць.

Дзмітрый ЛУПАЧ, журналіст, актывіст ТБМ.

На здымках: беларускі бізнесмен, дырэктар прадпрыемства з Радашковіч В. С. Лазар з задавальненнем дапамагаў пераносіць з аўтобуса кніжкі; на сустрэчы ў Гайнаўскім ліцэі выступае Яўген Леца; аўтобус ля ліцэя ў Бельску Падляшскім; задавалі дзеці падарункі.



Фота аўтара.



вядома больш за 80; старога друку кніг з беларускімі рысамі за адно XIV стагоддзе можна паказаць больш за 30*.

Помнікі цяперашняй жывой беларускай мовы захаваліся ў рукапісах і надрукаванымі ў розных зборніках, якія з'явіліся галоўным чынам у XIX стагоддзі. Адны з іх знаёмыя з чыста народнымі творами (гэткіх большасць), іншыя даюць літаратурную апрацоўку народнай мовы ў творах прыгожага пісьменства. Узоры апошніх можна паказаць ужо ў XVIII ст., але асабліва шмат гэтакіх твораў з'явілася ў XIX і XX стагоддзях.

Літаратурныя гворы на жывой народнай беларускай мове, у рукапісах і нават друкаваныя, вядомыя з XVII стагоддзя. Гэтакія, напрыклад, важнейшыя:

1. В. Равінскі. Беларуская Энеіда наывыарат, напісаная ў пачатку XIX ст.

2. В. Дунін-Марцінкевіч. Сялянка. Гапон. Вечарніцы і інш.

3. «Тарас на Парнасе».

4. Творы Яна Неслухоўскага (Янка Лучына).

5. Творы Францішка Багушэвіча (Мацей Бурачок).

6. Творы Янкі Луцэвіча (Янка Купала).

7. Творы Канстанціна Міцкевіча (Якуб Колас, Тарас Гушча).

8. Творы Максіма Багдановіча.

9. Творы Антона Лявіцкага (Ядвігін Ш.) і шмат іншых.

Сучасная беларуская мова і старая беларуская кніжная мова ўжо ў дастатковай меры даследаваны і маюць шэраг прац, прысвечаных іх аналізу.

* Поўнае апісанне грамаці і іншых даўнейшых юрыдычных твораў прынамсі зроблена ў І т. «Белорусов» (357—368) і ў ІІ т. вып. 3 (301—302); выданні іх пералічаны там жа, у І т. (349—357) і ў ІІ т. вып. 3 (300—301).

IV. ГАЛОЎНЫЯ АСАБЛІВАСЦІ БЕЛАРУСКАЙ МОВЫ

У аснову беларускай мовы лягла заходняя галіна сярэньне-рускіх гаворак; натуральна па гэтай прычыне, што яна знаходзіцца ў бліжэйшым сваяцтве з паўднёва-востраўскай гаворкай, а шмат якія рысы апошняй належаць і беларускім гаворкам. З-за гэтага ў пагранічных мясцовасцях часта бывае цяжка адрозніць беларусаў ад паўднёва-востраўскаў. Асабліва збліжае іх з апошнімі моцнае аканне (вымаўленне о, е не пад націскам, як а,я): нясу,

бяда, частаваць, а таксама гут г = h: гавару. Аканне ў беларускй мове можна прасачыць на пісьмовых помніках ужо з XIV стагоддзя: Аляхандра 1359 г., абою 1478, вясло 1489, жана XV ст. і г. д. Г = h беларусы вымаўлялі спрадвек. Ужо ў самых старажытных пісьмовых помніках, калі перадавалі іншамоўныя словы з h, то ўжывалі літару г: Гелена XV ст., гэрб, Поўн. зб. XVI ст. З другога боку, іншамоўныя чужы-

радавалі дзвюма літарамі кг: Скіркгайло 1387 г., Кглорія XV ст. і г. д.

Але, прыслухаўшыся да мовы беларусаў, можна заўважыць у іх і асобныя рысы, якія часткова належаць толькі ім адным, а часткова сыходзяцца з украінскімі. Як напрыклад:

1. Утварэнне дз і ц мяккіх замест д і т мяккіх: хадзіць, дзеці. Гэтая рыса беларускай мовы напамінае польскую, але ў польскай мове дзеканне і цеканне крыху іншага характару з некаторым шыпячым адценнем; суседства з палякамі толькі падтрымлівала гэтую рысу беларускай мовы. Старажытныя беларускія пісьмовыя помнікі даюць прыклады гэтага з'яўлення толькі з XV—XVI стст. Старажытныя пісары наогул ухіляліся адзначаць вымаўленне мяккіх д і т і старажытныя ўжываць гістарычнае пісьмо часта, магчыма, для таго, каб адрозніць яго ад польскага, нават у словах, узятых з польскай мовы: абецать 1562 г., дьякуючи XVI ст. Старажытныя прыклады дзекання і цекання адносяцца да XVI ст.: метаци, Літоўск. метрыка, по водзе 1543, Цімошку 1681 г.

2. Утварэнне ў кароткага замест неацісканога у, што стаіць перад зычным: ўмер; на месцы прыназоўніка в: ўкінуў ў мех, ў — што вельмі характэрна — на месцы л у прошлым часе і ў некаторых іншых выпадках, дзе яно з л — ъл: быў, прасіў, поўны. Існаванне ў у вымаўленні можна прасачыць ужо з XIII ст., што на пісьме абазначалі часам у, а часам в: ни намъ в себе въ Смоленске 1284, въгорьскімъ 1349, вже

1499, у встак (= въ вехах) XVI ст., уздумалъ 1229.

3. Вымаўленне падоўжаных зычных у тых выпадках, калі яны стаялі перад і: Ілля, выселле. У старажытныя літаратуры: Іллиничы XV ст., съ коллемъ 1578, Ананію XVI ст.

4. Утварэнне складовых ой, ей замест велікарускіх ой, ей: мую, мый, пій, шыя, злыі. Гэтая асаблівасць пацвярджаецца самымі старажытнымі дакументамі.

5. Незмякчэнне р у адных гаворках і змякчэнне р цвёрдага і мяккага ў іншых: гавару, я рад (я рад). Беларускае р цвёрдае — асаблівасць беларускай мовы — вядома яшчэ толькі паўночна-украінскім гаворкам, але вельмі рэдка. Па старажытнай літаратуры яго можна прасачыць ужо з XVI ст., але там на месцы цвёрдых галосных пасля р часта былі і мяккія, нават у тым месцы, дзе павінны быць цвёрдыя: сен-тебра 1395, терать 1398, трох XV ст., але рыбы Скар., берутъ 1562.

6. Утварэнне дж замест ж у дзяслоўных формах: гляджу, віджу, таксама ў некаторых іншых выпадках: дождж, барджэй. Гэтая асаблівасць толькі ў апошніх выпадках адзначана ў старых дакументах, як жч: джжечным 1296, дождю 1489, але і ездживал 1359.

7. Захаванне ў скланенні перад е, ад старога пераходнага памячэння гартаных: на парозе, ў лаўцы, пры стрэсе. Гэтае памячэнне можна заўважыць у літаратуры, пачынаючы ад самай даўняйшай.

8. Ужыванне множнага ліку пры 2, 3, і 4 у мужчынскім родзе:

два ваўкі; і магчымаць парнага ліку пасля тых жа лікаў у жаночым і ніякім родзе: тры бядзе, дзве сляе. Тое самае бачым у старых дакументах: два коні 1479, два сосуды Скар., але дзве жене, руце, нозе Скар., две лете XVI ст. Ужыванне парнага ліку і ў другіх выпадках: дзвесце, ачыма, сылязіма, трыма, ушчыю Скар., тых, дву сту і інш.

9. Існаванне клічнага склону, хоць зварот і да яго неабавязковы: сынку, чалавеча. Гэтая форма захавалася бесперапынна ва ўсіх дакументах.

10. Асобная форма загаднага ладу з гукам е ад старога яь, атрыманая ў спадчыну ад старажытнасці ў множным ліку: ідзеце, нясеце, хадзем.

11. Адсутнасць назоўнага склону множнага ліку на а ў словах мужчынскага роду: паясы або паясы, ляссы або ляссы. Параўнайце — палце, кане, вельможэ Ф. Скарына, сироты і вдовіше 1489 г. (нават у жаночым родзе). Формы на я безупынна ідуць ад старажытнасці.

12. Ужыванне ў пытаннях часціцы ці (ти) і чы: ці гэта ты скажаў? чы ён вас не бачыў? Рекль Боазъ Руте, чи не слышиш дочко XVI ст.

Калі разглядаць усе разам асаблівасці беларускай мовы, як адной ёй прыналежаць і як агульныя з паўднёва-востраўскімі і ўкраінскімі гаворкамі, дык яна акажацца зусім асобным, арыгінальным арганізмам, які ўтварыўся гістарычна вельмі даўно. Цяпер беларуская мова нават мае некалькі гаворак, але ўсе яны звязаны паміж сабою асноўнымі агульнымі рысамі.



Чарадзеяная птушка

Беларуская мова — слова роднага звон,
Чарадзеяная птушка дум адвечных і сноў,
Сагравае нам сэрца твай купальскі агонь,
Акрыляе надзеі, узвышае любоў.

Чарадзеяная птушка, на вятры не зважай,
Не губляйся ў тумане, у глыбінцы лясной,
Сыцяг з Пагоняй прыпомні, залаты век згадай —
Узьнімайся высока над усёй стараной...

Беларуская мова, не схіляйся ў журбе,
Салаўінаю песняй цэлы сьвет абдымай,
Абразамі Скарыны мы абносім цябе —
Адступаюцца хмары за сівы небакрай.

Звон мелодыі сьветлай над зямлёю плыве,
З караваем кладзецца на матулін абрус...
Покуль песня лунае, покуль мова жыве —
Дух жыве беларускі і жыве Беларусь!



МУЗЫКА ЗЬМІЦЕРА ДАЎГАЛЕВА

СЛОВЫ УЛАДЗІМІРА ПЕЦЮКЕВІЧА



ЛЯЧЭННЕ ЗАХВОРВАННЯЎ ГОРЛА

Цяпер у многіх часта баліць горла. З часам хваробы становяцца хранічнымі, не падаюцца лячэнню. Многія ў роспачы: думаюць, што, калі медыцына не можа дапамагчы, то гэта рак горла.

Лячыць такія захворванні крамянёвай вадой проста і надзейна.

Пажадана, каб увосень і асабліва зімой на печцы або на ацяпляльнай батарэі вісела бутэлька ад кефіру з крамянёвай вадой. Вада ў ёй заўсёды крыху цёплавата. Калі вы адчуваеце, што вашае горла пераахлададзілася ці нават ужо пабольвае, то не чакайце крызіснага стану, а адразу выпіце 5—10 глыточкаў крамянёваккі. Калі праз гадзіну ці дзве вы заўважылі, што горла зноў не зусім здоравае, то працэдуру можна паўтарыць.

Час ад часу можна папесціць горла крамянёваккай нават для прафілактыкі.

Крамянёўку награвальце больш за 50 градусаў нельга, бо яна страціць свае лекавыя ўласцівасці.


Пры хранічных захворваннях горла варта ўсю халодную пару ўжываць крамянёўку. А вось дзесяці ў траўні добра пачаць загартоўку горла. Трэба паступова прывучаць горла да халоднай вадкі. Спачатку па паўглытка, глытку, а потым і па некалькі, а ўрэшце перайсці памаленьку толькі на халодную вадзічку і напіткі з халадзільніка. Варта часам паласавацца марожаным. Можна спачатку асцярожна **спажываць** толькі частку порцыі, потым крыху больш. З часам дайсці да поўнай порцыі.

Загартаванне летам горла будзе больш моцнае ў халодны час.

Пры абстрактнай ангінэ трэба на шыю надзець дзве пласцінкі з меднай бляхі (таўшчыня 0,2—0,8 см), якія павінны трымацца на гумцы. Лячэнне меддзю і крамянёваккай самую вострую ангіну знішчае за 2—3 дні. Калі медных пласцін няма, то можна выкарыстаць сучасныя пяцікапеечныя манеты, вытрыманыя ў насычаным растворе сталавай солі на працягу 15 хвілін. 13 такіх манет выдэчвае ангінку.

Перад выкарыстаннем медную бляшку чысціць любым сродкам да бляску.

Алесь БЕЛАКОЗ.



І СМЕХ І ГРЭХ

Новая гульня

Ад нядаўняга я прыдумаў новую гульню ў карты. Мянуецца «парламантар». Цяперака штовечару картуся са сваім суседам Мікітам.

Правілы картаванкі нескладаныя, і іх у лёгкасці можна запомніць. Правілы амаль як у дурня, адно ў стосе няма асаў ды маляванкаў — толькі лічбаўкі ад шостак да дзевяткаў.

На жаль, мусіў я з асцярожлівых меркаванняў пайсці і на тое, каб пазбавіць стос казыркаў. Толькі адную пакінуў. Сёмку-жалудку. Я цалкам перакананы: з адною казыркаю гульня ідзе больш цікава і галоўнае — без утомнага спрачыва, якое заўжды аматарам запальных гуляў псуе гумор.

З астатняга ж «парламантар» выдае на «дурня»: прагуляў — дурны, перамог — дык гэта яшчэ ні пра што не сведчыць. Аднак каб не было ўсялякае крыўды, дык дурня ніхто напярэмак дурнем не кліча. Скрозь усю нашу гульню царуе дэмакратыя: як усе людзі на зямлі — чалавекі, гэтак усе гульцы ў картаванку ўцешны — парламентары.

Парламантар — назойны, сучасны і не абразлівы. Не брыдзіць ён слых і пачуццё ўласнае годнасці. Яго можна смела ўжываць, гаворачы і пра пераможцу, і пра таго, у каго яшчэ недастаткова ў галаве клёпак, каб перамагчы. Ды цешуся я і з іншае прыемнасці: ніхто праз мянушку не абражаецца і не злужае, а нават, у адваротнасць, лічыць за вялікі гонар звацца парламентарам.

Калі ўжо я сваю размову з чытачом зачынаю па шчырасці, дык паведамлю яшчэ пра адную адметнасць майго прыдумку: поклад картаў на рукі раблю заўжды я (калі гэтую гульню прыдумаў я, дык мушу быць завадатарам). У часе пакладанкі заўжды зглядаюся (то таксама абавязковая завяздэнка ў гульні) каму і што ідзе.

Зазвычай я Мікіту аддаю шосткі ды сёмкі (акром, зразумела, казыркі), а якусь вышэйшую карту сабе забіраю. Ажно бывае, што і да свайго павівачу шосткі дзве прыладую. Гэтае здараецца тады, калі раптам захачу свайму

калегу-парламантару пагоны ўздзець. Адзінае, што заўсёды спраўна раблю — кладу сабе сёмку-жалудку.

Як бачыш, чытач, правілы не дужа складаныя. З астатняга ж усё акурат як у «дурня».

Суседкачка мой з цягам таго, як ходзіць у парламентах з шэрагу, так бы мовіць, слабейшых на галаву, усё мацней бярэцца ўзахапы. Спачатку ён усе свае грошы прагуляў. Пасмуткаваў, было, трохі, ды я дапамог яму журбу агораць. Кажу:

— Ты, Мікітачка, дарэмна бядуеш. У цябе ж яшчэ адзежа засталася.

— І сапраўды, — кажа Мікіта, — гуляйма далей.

Мінуўся тыдзень. Сядзіць Мікіта проці мяне голы ды чухае сее-тое ў задуменні. Але мне з таго добра, што ён чухае, карысці аніякай. Падумаў я прапанаваць суседу згуляць на пазыку, а во бачу, Мікітка мой, па ўсім відаць, не тое, што след, змікіў: зекры ягоныя няўрокам агнём запалалі. Пазірае на мяне ваўчаняткам.

— Чаго ж ты, Мікітачка, настаўбурыўся? — пытаюся. Ён мне адказвае:

— Справядлівасці шукаю. Дзіўлюся:

— Якой яшчэ справядлівасці?

— Сам не ведаю, — кажа. Тлумачу:

— Справядлівасць бывае або сацыяльная, або сацыялістычная. Дык якую табе?

— Я казырку хачу мець, — адказвае.

Во табе мае! Я да яго прамаўляю з наступнымі словамі:

— Як жа я табе казырку дам, калі яна ў стосе адная. Яе на дзве часткі не парвеш, а трэба цалком на рукі класці.

Надта нялёгка дзяліць непадзелнае. Але ён з пенаю на губе пайшоў у рожкі. Схапіў мяне за грудкі. Лямант узняў: маўляў, давай казырку. Давялося правілы мяняць, яшчэ адную казырку прызнаць. Цяперака іх у стосе дзве: сёмку-жалудку я сабе пакладаю, а шостку-жалудку — яму.

Здаецца, сучасны ў гэтай Мікіта. Ужо ў мяне трыста рублёў доўжыў і прагуляў. Але неяк з падазронасцю су-

сёдухна пазірае. Напэўна, у хуткім часе яшчэ давядзецца правілы пераглядаць.

Калі ж возьме мяне за грудзі яшчэ аднога разу, дык я тады ведаю, што трэ' рабіць. З гэтага выпадку я ўжо падрыхтаваўся: добрую доўбню ў лесе высек. Дубовую. Таму што самае лепшае правіла ў «парламентары», пра якое я цябе, чытач, ад самага пачатку не спавясціў, — то адсутнасць усялякіх правілаў. Бачыш, як лёгка запомніць. З астатняга ж ўсё, нібы ў «дурня». Дык як будзе ахвота, прыходзь. Згуляйма.

Ваш Ко-Ко.

АБ'ЯВЫ

Абвешчаецца конкурс на пасадку выкладчыка беларускай мовы і літаратуры Рэспубліка Латвія. Акрамя кваліфікацыі па асноўнай спецыяльнасці, прэтэндэнт павінен валодаць навыкамі выкладання асноў гісторыі Беларусі і гісторыі айчынай культуры.

Заняткі пачнуцца з 1 верасня 1991 года, прапіска і жыллё ў г. Рызе прадастаўляюцца.

Умовы і вынікі конкурсу вызначаюцца Адукацыйнай камісіяй ТБМ імя Ф. Скарыны.

З прапановамі звяртацца па адрасу:

220005, г. Мінск, вул. Румянцава, 13, Рэспубліканская Рада ТБМ імя Францішка Скарыны.

♦♦♦

Суполка ТБМ імя Францішка Скарыны запрашае ўсіх, хто пажадае, на курсы па вывучэнню беларускай мовы. Заняткі праводзяцца бясплатна. Звяртайцеся, калі ласка, па тэлефонах:

66-82-30 (Юрась)

57-48-69 (Валеры)

г. Менск.

РЕДАКЦИОННАЯ КАЛЕГИЯ:

Рэдактар Эрнэст Ялугін.

Сябры калегіі: Янка Брыль, Ніл Гілевіч, Уладзімір Дамашэвіч, Алесь Камароўскі, Анатоль Клышка, Ігар Лапцёнак, Генадзь Мацур, Зьміцер Санько, Мікола Супрановіч, Алесь Траяноўскі, Генадзь Тумах, Яўген Цумараў, Генадзь Цыхун.

Адказны сакратар Лявон Вашко.

